

اذان واقامت میں "حی علی الصلوٰۃ" اور "حی علی الفلاح" میں دائیں بائیں دیکھنے کی علت و حکم

مجیب: مولانا محمد آصف عطاری مدنی

فتویٰ نمبر: WAT-3057

تاریخ اجراء: 11 ربیع الاول 1446ھ / 14 ستمبر 2024ء

دارالافتاء اہلسنت

(دعوت اسلامی)

سوال

اذان واقامت میں حی علی الصلوٰۃ اور حی علی الفلاح میں دائیں بائیں کیوں دیکھتے ہیں؟ اور یہ فرض ہے، واجب ہے یا سنت؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

اذان میں اس لیے چہرہ دائیں بائیں پھیرا جاتا ہے کیونکہ یہ مؤذن رسول صلی اللہ علیہ وسلم، حضرت بلال رضی اللہ عنہ سے یونہی ثابت ہے، کہ جب وہ رسول کریم صلی اللہ تعالیٰ علیہ وسلم کی موجودگی میں اذان دیتے تھے تو حی علی الصلوٰۃ اور حی علی الفلاح پر دائیں بائیں چہرہ پھیرتے تھے، نیز اس میں دائیں بائیں منہ کر کے اس سمت کے لوگوں کو نماز کی طرف بلانے کے لیے بھی ایسا کیا جاتا ہے اور اقامت کا حکم بھی اس مسئلہ میں اذان کی مثل ہے اور اذان واقامت دونوں میں یہ دائیں بائیں چہرہ پھیرنا، مستحب ہے۔

مبسوط سرخسی میں ہے: "قال (وينبغي للمؤذن أن يستقبل القبلة في أذانه حتى إذا انتهی إلى الصلاة والفلاح حول وجهه يمينا وشمالا وقدماه مكانهما) ولأن الأذان مناجاة ومناداة ففي حالة المناجاة يستقبل القبلة وعند المناجاة يستقبل من ينادي لأنه يخاطبه بذلك كما في الصلاة يستقبل القبلة فإذا انتهی إلى السلام حول وجهه يمينا وشمالا لأنه يخاطب الناس بذلك فإذا فرغ من الصلاة والفلاح حول وجهه إلى القبلة لأنه عاد إلى المناجاة" ترجمہ: اور (مؤذن کے لیے مناسب ہے کہ وہ اذان میں قبلہ رخ ہو یہاں تک کہ جب وہ 'الصلاة' اور 'الفلاح' پر پہنچے تو اپنا چہرہ دائیں اور بائیں موڑ لے جبکہ اس کے پاؤں اپنی جگہ پر رہیں)۔ کیونکہ اذان ایک طرح کی مناجات (اللہ سے بات چیت) اور نداء (لوگوں کو بلانا) ہے۔ لہذا مناجات کے

وقت قبلہ کی طرف رخ کیا جاتا ہے، اور نداء کے وقت اس کی طرف رخ کیا جاتا ہے جسے بلا یا جارہا ہو، کیونکہ وہ اس سے خطاب کر رہا ہے۔ جیسے نماز میں قبلہ کی طرف رخ کیا جاتا ہے اور جب سلام پر پہنچا جاتا ہے تو چہرہ دائیں اور بائیں پھیرا جاتا ہے کیونکہ وہ لوگوں کو مخاطب کر رہا ہوتا ہے۔ جب نماز اور فلاح (کے کلمات) سے فارغ ہو جائے تو دوبارہ قبلہ کی طرف چہرہ موڑ لے کیونکہ اب وہ پھر سے مناجات کر رہا ہوتا ہے۔ (المبسوط للسرخسی، ج 1، ص 129، دار المعرفۃ، بیروت)

تبیین الحقائق میں ہے: "(ویلتفت یمینا و شمالا بالصلاة والفلاح) لما روی أن بلا لا لمابغ حی علی الصلاة حی علی الفلاح حول وجهه یمینا و شمالا ولم یستدر" ترجمہ: اور وہ (موزن) حی علی الصلاة اور فلاح (کے الفاظ) پر دائیں اور بائیں طرف رخ کرے گا کیونکہ روایت میں ہے کہ جب حضرت بلال رضی اللہ عنہ "حی علی الصلاة" اور "حی علی الفلاح" پر پہنچے تو انہوں نے اپنا چہرہ دائیں اور بائیں طرف موڑا، اور اپنا پورا جسم نہیں گھمایا۔ (تبیین الحقائق، ج 1، ص 91، المطبعة الكبرى الأمیریة، القاہرہ)

علامہ ابن نجیم حنفی رحمہ اللہ فرماتے ہیں: "وأطلق فی الالتفات ولم یقیدہ بالأذان، وقد مناعن الغنیة أنه یحول فی الإقامة أيضًا" ترجمہ: اور مصنف نے چہرہ موڑنے کو مطلق رکھا اور اسے اذان کے ساتھ مقید نہیں کیا، اور ہم غنیہ (کتاب) کے حوالے سے پہلے بیان کر چکے کہ اقامت میں بھی چہرہ پھیرے گا۔" (البحر الرائق، ج 1، ص 272، دار الكتاب الإسلامی)

فتاویٰ خلیلیہ میں ہے: "اقامت مثل اذان ہے، لہذا اقامت میں بھی "حی علی الصلوٰۃ" اور "حی علی الفلاح" کے موقع پر دائیں بائیں منہ پھیرے، یہ صرف ایک امر مستحب ہے، اس کی خاطر باہم لڑنا جھگڑنا اور انتشار پھیلانا سخت ممنوع ہے۔" (فتاویٰ خلیلیہ، ج 1، ص 209، ضیاء القرآن پبلی کیشنز، لاہور)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net